





Il-Kollezzjoni Programmi tal-Festa Librerija tal-Junior College, l-Università ta' Malta



Fl-2019, il-Librerija tal-Junior College, fergħa mill-Librerija tal-Università ta' Malta, nediet proġett sabieq parti mill-kollezzjoni tal-Melitensia tiġi ddedikata għall-kultura tal-festi reliġjużi Maltin u Ghawdxin. Għal dan il-ghan, il-Librerija bdiet tiġbor diversi programmi tal-festa li jiġu ppubblikati ta' kull sena minn każini tal-baned, parroċċi, u diversi għaqdiet oħra, inklużi dawk tan-nar u l-armar.

L-esperjenza tagħna bhala librara, u xi ftit jew wisq l-interess dirett fil-qasam kulturali Malti, ġegħelna nagħtu harsa mill-qrib lejn il-kontenut ta' dawn il-programmi, kotba mimlija b'materjal ta' riċerka estensiva fuq dak kollu li għandu x'jaqşam ma' temi bhall-antropoloġija, jew ahjar l-istudju tas-soċjetà Maltija, l-arkitettura, l-arti, il-personaġġi Maltin, it-toponomija kif ukoll it-topografija ta' ġżiritna, u mhux inqas il-folklor Malti. Nistgħu nikkunsidraw il-ktieb tal-festa bhala tiegħa fuq l-aspett soċjoekonomiku u kulturali ta' pajjiżna, fuq dak kollu li jagħmilna uniċi bhala poplu Malti.

Fil-programmi tal-festa ltaqajna ma' riċerka estensiva u sinjura, imwassla minn awturi Maltin li hafna minnhom twieldu u baqgħu jghixu fl-istess lokalità, kittieba li jistgħu jitqiesu bhala l-istorjografi tar-raħal. Bis-saħħa ta' dawn ir-riċerkaturi, il-kontenut miġbur jinkludi mhux biss dak li jinstab miktub fil-kotba u l-arkivji, iżda wkoll dak li ġie mgħoddi bil-fomm minn generazzjoni għall-oħra.

Fil-Librerija kellna diversi programmi tal-festa, iżda l-ġabra bdiet tassew tiżviluppa meta kollezzjonist ta' dawn il-programmi wera x-xewqa li jghaddilna l-kopji duplikati li kellu fil-kollezzjoni tiegħu, u b'hekk nistgħu nġhidu li bdejna l-ġabra bl-ewwel elf pubblikazzjoni minn diversi lokalitajiet Maltin u Ghawdxin. Diversi każini tal-banda, għaqdiet u parroċċi ġew mgħarrfa b'dan il-proġett, kemm bil-miktub kif ukoll b'mod elettroniku, u bil-bosta kienu dawk li wrew heġġa lejn din l-inizjattiva u saħansitra għaddewlna pubblikazzjonijiet tal-passat.

Kull programm tal-festa li jaasal għandna jiġi rreġistrat fil-katalogu elettroniku tal-librerija u jitqieghed f'kaxxi apposta mqasma skont il-lokalità, il-qaddis/a u l-għaqda li tkun ippubblikatu. Tajjeb li nsemmu li f'kull lokalità nsibu diversi għaqdiet li jippubblikaw dawn

il-programmi kemm fl-okkażjoni tal-festa tal-qaddis patrun, kif ukoll fil-festi sekondarji u liturġiċi.

It-tim tal-Librerija hass il-bżonn li titnieda paġna fuq il-midja soċjali, Facebook. Il-grupp 'Kollezzjoni Programmi tal-Festa' ġie ikkreat f'Ġunju tal-2020, u sal-ahħar tal-2020 issiehbun 'l fuq minn elfejn membru, fosthom

dilettanti u għaqdiet b'konnessjoni mal-festi Maltin, riċerkaturi minn kull qasam tal-hajja, kemm nies lokali kif ukoll emigranti Maltin. Ta' kuljum fuq din il-paġna jittella' materjal informattiv li fih nagħgornaw lill-membri fuq attivitatijiet li jkun għaddejnin f'pajjiżna relatati mal-festi u l-għaqdiet, kif ukoll artikli ppubblikati fil-programmi tal-festa tal-passat.

Fil-prezent il-kollezzjoni tal-Librerija tal-Junior College tikkonsisti f'iktar minn 7,000 pubblikazzjoni, bl-aktar pubblikazzjonijiet antiki jmorru lura għas-sena 1952. Din il-kollezzjoni nistgħu nġhidu li qed tinbena bis-saħħa ta' donazzjonijiet li nirċievu matul is-sena, kemm mill-għaqdiet u l-parroċċi kkonċernati, kif ukoll mill-hafna persuni li joghġobhom jghaddulna materjal mill-kollezzjoni privata tagħhom.

L-ghan prinċipali ta' din il-kollezzjoni huwa li jinholoġ post wiehed fejn riċerkatur jista' jkollu aċċess għal din il-minjiera ta' materjal informattiv. Barra minn hekk, għan iehor ewlieni għalina hu li nesponu x-xogħol ta' dawk l-awturi li jiktbu f'dawn il-programmi, kif ukoll lill-għaqdiet li b'hafna dedikazzjoni jippubblikawhom sena wara l-oħra.

Għaldaqstant, morna pass iehor b'dan il-proġett, u bl-ghajnuna tal-pjattaforma diġitali, OAR@UM (<https://www.um.edu.mt/library/oar/>), tal-Università ta' Malta, qegħdin nibnu kollezzjoni elettronika magħmula mir-riċerka misjuba f'dawn il-programmi. Ma' dawn qed ninkludu wkoll, il-programmi tal-festa l-antiki li qegħdin jiġu saħansitra mislufin lilna mill-kollezzjonisti. Bis-saħħa t'hekk, qegħdin nespandu wkoll il-kollezzjoni elettronika. Fost dawn, fil-kollezzjoni tal-programmi tal-festa, insibu kopja diġitali tal-fuljett li hareġ fl-okkażjoni tal-festa tal-Assunta ċelebrata fl-Imqabba li jmur lura għas-sena 1898.

Bhalma wiehed jista' jobsor, dan il-proġett ma jieqaf qatt u jinvolvi hafna xogħol. Għad baqa' hafna materjal li għadu jrid jiġi nkluz fuq din il-pjattaforma elettronika, iżda kif jghid il-Malti, bin-naqra n-naqra timtela l-ġarra!

Hu ta' sodisfazzjon kbir għat-tim kollu tal-Librerija tal-Junior College li din il-kollezzjoni hi mfittxija u qed tintuża. Qed ikollna rispons tajjeb minn diversi riċerkaturi Maltin, fosthom xandara li qed jagħmlu riċerka biex ifasslu l-programmi tagħhom, kemm dawk



ghal fuq ir-radju, kif ukoll fuq it-televizjoni. Dawn qed jirrikorru ta' spiss għall-materjal elettroniku minn l-OAR@UM, u dan lilna qed jimliena bil-kuraġġ li nkomplu fuq din il-linja. Fil-fatt, kellna diversi ntervisti fuq ir-radju u anke feature qasir fuq programm televiżiv lokali.

Il-Librerija tal-Junior College tiehu l-opportunità biex tiringrazzja lil dawk kollha li b'xi mod jew iehor kienu ta' għajjnuna sabiex tikber u tkompli tiżviluppa din il-kollezzjoni ta' programmi tal-festa, lill-awturi kollha

għar-riċerka li jwettqu, u fl-aħħar u mhux l-inqas, lil dawk kollha nvoluti b'xi mod jew iehor, sabiex jiġi ppubblikat il-ktieb tal-festa.

Inħeggu lil min hu nteressat, sew jekk biex iżur u jagħmel użu mill-kollezzjoni, kif ukoll lil dawk li forsi jixtiequ jgħaddulna pubblikazzjonijiet Maltin sabiex jagħmel dan billi jikkuntattjana permezz t'ittra elettronika fuq juniorcollege.lib@um.edu.mt; jista' wkoll jibgħat messagg fuq il-grupp ta' FB, Kollezzjoni Programmi tal-Festa, jew iċempel fuq 25907237.

Gozo Fruits & Vegetables CENTER

Jesmond
Micallef

☎ 2155 3046

☐ 9945 2205

✉ jesmondmic@gmail.com

Mgarr Road, Xewkija, Gozo.



Contact : 79216572

**Aurelio Bugeja jawgura l-festa t-tajba
lil Għajnselmizi kollha**